

सहस्रजित्

॥ 1

सहस्रजित्

2 || गजेन्द्र ठाकुर

गजेन्द्र ठाकुरक जन्म भागलपुरमे सन् १९७१ मे भेलन्हि आ आइ काल्हि ओ दिल्लीमे रहै छथि ।

सहस्रजित्

॥ 3

सहस्रजित्

गजेन्द्र ठाकुर

श्रुति प्रकाशन, नई दिल्ली

4 || गजेन्द्र ठाकुर

Sahasrajit: A collection of different genres of Maithili Verse by Gajendra Thakur first published in 2012 by M/s Shruti Publications, India

Price: Rs.100

सर्वाधिकार © प्रीति ठाकुर 2012

पहिल संस्करण : 2012

ISBN : 978-93-80538-59-4

Gajendra Thakur asserts the moral right to be identified as the author of this work.

Every effort has been made to trace or contact all copyright holders. The publishers will be pleased to make good any omissions or rectify any mistakes brought to their attention at the earliest opportunity.

All rights reserved. This book is sold subject to the condition that it shall not, by way of trade or otherwise, be lent, resold, hired out, or otherwise circulated without the publisher's prior written consent in any form of binding or cover other than that in which it is published and without a similar condition including this condition being imposed on the subsequent purchaser and without limiting the rights under copyright reserved above; no part of this publication may be reproduced, stored in or introduced into a retrieval system, or transmitted, in any form or by any means- photographic, electronic, mechanical, photocopying, recording, taping, information storage- or otherwise, without the prior written permission of both the copyright owner and the aforementioned publisher of this book or as expressly permitted by law.

श्रुति प्रकाशन :रजिस्टर्ड ऑफिस-दूरभाष.११०००८-नई दिल्ली ,न्यू राजेन्द्र नगर ,भूतल ,२१/८ :

) -फैक्स ५८-२५८८९६५६ (०११)०११२५८८९६५७(

Website:<http://www.shruti-publication.com>

e-mail: shruti.publication@shruti-publication.com

Designed by: Prity Thakur

Printed at: Ajay Arts, Delhi-110002

Distributor : Pallavi Distributors, Ward no- 6, Nirmali (Supaul), मो.- 957245.4.5, 9931654742

Sahasrajit: A collection of different genres of Maithili Verse by Gajendra Thakur

अनुक्रम

घृणाक तरहरिमे/ बुढ़िया डाही संग अछि

घड़ी पूजा

नजरि लागि जाइ छै

ठाढ़ लत्तीकँ पढ़ैत छी

हमर आकांक्षाक अग्नि

उजाहिमे उपलाइत हम आ माँछ

बकसुछरु खेलाइत हम आ भीखू

कटिहारी

भाग्यशाली

हाइकू/ शेनर्यू/ टनका/ हैबून

कुण्डलिया १-४

घृणाक तरहरिमे

प्रेम

मुस्कीसँ जीतब घृणा आ ईर्ष्याकँ
घृणाक तरहरि खूनऽ दियौ
ओइ तरहरिमे घृणाकँ गारि देबै
अपन प्रेमक शक्तिसँ

हँसैत- मुस्कियाइत करबै आग्रह
जतेक परिश्रम
घृणाक तरहरि बनबऽमे लगौलक
कहबै प्रेमक पोखरि काटऽ
जइमे प्रेमक पानि
बरखा मासमे भरि जाएत
आ भरले रहत
ततेक गहीरि कऽ काटल रहत माटि
ओइमे हेलत प्रेम
हेलैत रहत
आ बहि जाएत, डूमि जाएत घृणा आ ईर्ष्या
डूमि जाएत आ बझा कऽ लऽ जेतै पनिडुब्बी ओकरा

जावत हम रहब
नै छूबि सकत क्यो प्रेमक सत्यक पुत्रकँ
कारण शक्तिसँ, ऊर्जासँ भरल अछि सत्यक पुत्र
ओकर चारूकात स्थूल-प्रेमक गिलेबासँ ठाढ़ कएल घेराबा रहत
नै करू चिन्ता ।

आ जहिया हम नै रहब
 सीखि जाएब अहाँ सभ किछु
 हमर वियोग बना देत सककत, तीव्र आ कठोर

सत्यक विरोधी लेल
 ओइ घेराबाकें तोड़बाक प्रयास
 अहाँक स्थूल-प्रेमी मित्र सभ नै हेमऽ देथिन्ह सफल

से हम रही वा नै रही
 प्रयाण थम्हत नै
 बतहपना बढ़त नै

मारि देब तँ मारि दिअ
 मुदा मोन राखू
 हमरा संगे मरत आर बहुत रास वस्तु
 मुदा रहबे करत स्थूल-प्रेमी साधक सभ
 आ करत पहिल नृत्य हस्त संचालनसँ
 चतुरहस्त

आनन्दसँ भरल मोन
 सत्य, झूठ आ तकर निर्णयक लेल
 सनगोहिक चामसँ छारल डफ-खजुरी लऽ कऽ
 डोरीक कम्पनसँ ध्वनि निकालत
 गुमकी, ओइ खजुरीक ध्वनि
 आ गुमकी, गुम.. गुम.. गुमकी...
 आ तखन दोसर नृत्य हएत प्रारम्भ
 शिखरहस्त
 पर्वतशिखरसन
 युद्धक आवाहन-प्रदर्शन लेल
 घृणाक तरहरि खूनऽ दियौ

8 ॥ गजेन्द्र ठाकुर

मारि देत तँ मारऽ दिऔ

मोन राखू मुदा

हमरा संगे मरत आर बहुत रास वस्तु

मुदा हमर वियोग बना देत सककत, तीव्र आ कठोर

रक्तबीजी सत्यपुत्र सभकेँ

बुढ़िया डाही संग अछि

कमलक मृणाल, पुरैनि, कमलगट्टा, बिसाँढसँ भरल खेत
 ओ नै छथि बुढ़िया डाही
 खेत जे छलै सनगर यौ
 आब बनल प्रेमक कमलदह
 घृणाक विरुद्ध अछि हमर ई बुढ़िया डाही

फेर वएह गप
 आत्मरक्षार्थ
 सत्यक विरोधमे
 चोरबा बाजल फेर
 सर्जनक सुख भेटत चोरिमे?

दोसराक कृति अपना नाम केलासँ
 आकि दोसराक मेहनतिकेँ अपन नाम देलासँ
 दोसराक प्रतिभाकेँ दबा कऽ
 कृटीचालि कऽ आर
 भाँग पीबि घूर तर कऽ गोलेसी

कोनाकेँ आँगुर काटब जे लिखब बन्न करत
 तोड़ि दियौ डाँर, काटि दियौ पएर
 आँखि निकालि लिअ धऽ दियौ रॉलरक नीचाँमे
 पिसीमाल उठा दियौ
 बड़का एलाहँ सर्जनक सुख पेबाले

तँ की हारि जाइ
 तँ की छोड़ि दिऐ

इच्छा जीतत आकि जीतत ईर्ष्या
संकल्प हमर जे ऐ धारकें मोड़ि देब
मुदा किछु ईर्ष्या अछि सोझाँ अबैत
ईर्ष्या जे हम धारकें नै मोड़ि पाबी
बहैत रहए ओ ओहिना
ओहिना किए, ओहूसँ भयंकर बनि

संकल्प जे हम केने छी
इच्छा जे अछि हमर/ से हारि जाए
आ जीति जाए द्वेष/ जीति जाए ईर्ष्या
हा हारबो करी तेना भऽ कऽ जे लोक देखए!/
जमाना देखए!!

तेना कऽ हारए संकल्प हमर/ इच्छा हमर

धारकें रोकि देबाक/ ठाढ़ भऽ जेबाक
सोझाँ ओकर
आ मोड़ि देबाक संकल्प ओइ भयंकर उदण्ड धारकें

मुदा किछु आर ईर्ष्या अछि सोझाँ अबैत
ओ द्वेष चाहैए जे हमर प्रयास/ धारकें मोड़बाक प्रयास
मोड़लाक प्रयासक बाद भऽ जाए धार आर भयंकर

पुरान लीखपर चलैत रहए भऽ आर अत्याचारी

आ हम जाइ हारि
आ हारी तेना भऽ कऽ जे लोक राखए मोन
मोन राखए जे कियो दुस्साहसी ठाढ़ भऽ गेल छल धारक सोझाँ
तकर भेल ई भयंकर परिणाम
जे लोक डरा कऽ नै करए फेर दुस्साहस
दुस्साहस ठाढ़ हेबाक उदण्ड-अत्याचारी धारक सोझाँमे

लऽ ली हम पतनुकान/ आ से सुनि थरथरी पैसि जाए लोकक हृदयमे

मुदा हम हँसै छी
हारि तँ जाएब हम
मुदा हमर साधनासँ जे रक्तबीज खसत
से एक-एकटा ठोपक बीआ बनि जाएत सहस्रबाढ़नि झाँटाबला
घृणाक विरुद्ध ठाढ़ि अछि हमर ई बुढ़िया डाही ।

कमलक मृणाल, पुरैनि, कमलगट्टा, बिसाँढ़सँ भरल खेत बनत
खेत जे छलै सनगर यौ, जइमे घृणाक तरहरि खुनेलौं यौ
घृणाक तरहरि खूनल ओइ खेतमे
कमलक मृणाल, पुरैनि, कमलगट्टा, बिसाँढ़ अछि भरि गेल
प्रेमक कमल अछि फुला गेल ।
बुढ़िया ढाहीकेँ जीविते गारि देने रहिऐ
ओकर रक्त सन लाल अरहुल चारु कात झँपने
सहस्रबाढ़नि
झाँटाबला बुढ़िया डाही केलक ई ।

आ तखन
फैसला हेतै आब
जखन
उनटि जाइए लोक
उनटि जाइ छै बोल
छने-छन बदलि जाइए
बिचकाबैए टोर

बोलक मधुर वाणी
बोली-वाणी
बदलि जाइ छै

बनि जाइए बिखाह
गोबरझार दऽ चमकाबै छी स्मृतिकेँ
घृणाक विरुद्ध ठाढ़ छलि तहियो हमर ई बुढ़िया डाही ।

धारकेँ रोकबाक हिस्सक जकरा लागि गेल छै
आ ओ सभ तकर विरुद्ध ठोकि कऽ टाल
भऽ जाएत ठाढ़
आ डरा जाएत द्वेष स्मरण कऽ
जे फेर रक्तबीजसेँ निकलल ऐ सहस्रबाढ़नि सभक रक्तबीज
एकर सभक बीआक सन्तान फेर आर बढ़ि जाएत आक्रमणसेँ
कारण संकल्प अछि, इच्छा अछि ई सभ
धारकेँ रोकबाक हिस्सक जकरा लागि गेल छै
घृणाक विरुद्ध अछि जे
जकरा बुढ़िया डाही अहाँ कहै छिए ।

घड़ी पूजा

एँ यौ,
 अहूँ सभमे होइए घड़ी पूजा
 ई तँ होइ छै छोटका लोक सभमे
 अगस्त १८ २०१० केँ छै घड़ी पूजा ऐ बेर
 धर्मराजक भगवती घरमे
 खा कऽ हाथ धो कऽ गारि दै छिऐ,
 नै किछु बहराएत बाहर

घड़ी पूजा.. कहलकै जे
 घड़ी पूजा कोन पूजा?
 यज्ञ नै योग
 मीमांसा नै तर्क
 वेदान्तक आगाँ सांख्य
 ब्राह्मण्यक बाद बौद्ध
 श्रद्धाक आगाँ तप
 ब्रह्मक बदला आत्म
 ऋषि नै मुनि
 देवता नै गुरु

घड़ी पाबनि
 भगवतीक पातरि
 भगवती घरसँ नवेद बाहर नै जेतै
 भगवती घरमे केरा पात सहित एँठ-कूइठ गारि दै छी
 सभ खिस्सा करैए- घड़ी पाबनि ब्राह्मणक घरमे?
 ई तँ शोलकन्हक घरक पाबनि छिऐ
 ई तँ कलाक पुरखासँ होइत आबि रहल अछि
 नाम छिऐ भगवती घर मुदा स्थान छियन्हि धर्मराज बाबाक

घड़ी पाबनि, साओन मास, मधुश्रावणीक बाद जहिया बुध पडत, तहिया
फेर अषाढ़मे घड़ी पावनि
नव बर्तन, नव चुल्हामे खीर, दालि भरल पूड़ी, मोतीचूडक लड़डू
आँचर, आ भगवती घरमे भगवतीक टांगल मौड़
कोठियाक मालि केर बनाएल धर्मराजक गोल मड़रानी
मड़रानीपरसँ जनौ टांगल
चौदहो देवान भगवती घरमे
चौदहो देवानक वास
चौदहटा खीर-पूड़ीक पातरि
लड़डू आ खेरही वा केराओक दालिक दलिपूरीसँ झाँपल
फेर भगवती घर बन्न कऽ देल जाइए
फेर थोपड़ी पारि कऽ खोलल जाइए
बाले-बच्चे प्रसाद खा
भगवती घरमे माटि कोड़ि कऽ गाड़ि देल जाइए

आंगनमे सेहो एकटा पूजा होइए हमरा घरमे
खाधि खूनि कऽ, ढेका खोलि कऽ
बालापीरक पूजा खीर-पूरी राखि
धूप-दीप देखा कऽ होइ छै
आ माटिकँ फेर नीप देल जाइ छै
बालापीर....

विश वा जन
जनसँ जनक
जन केर जनक

आ एम्हर मेंहथमे
बालापीर
हमर अंगनामे!
आ ओम्हर...

मण्डलामे

गुरु बालापीर साहबक प्रगट्य दिवस

बैसाख शुक्ल पूर्णिमा

सद्गुरु कबीर साहब

सत्यनाम धुन

गुरु महिमा पाठ

पूनम महात्म पाठ

सतसंग भजन

समाधि दर्शन

भेंट बंदगी

भण्डारा, चौका आरती

आ

बासनी लग गाम कुम्हारी

हसन शहीद बालापीर

उर्स मेला

तीन दिन

फज़क नमाज

दरगाहमे मजार शरीफपर गुस्लक रस्म

चादरि चढ़ा

अकीदतक फूल देल जाइए

कुरानख्वानी

नागौरसँ कुम्हारी

बासनीसँ कुम्हारी

बाला-पीरक स्थान

बाला-पीर अबै छथि तँ सुगन्ध पसरैए

आ

सीवन्मे कैथल-पटियाला दिस

बाला पीरक दरगाह

ढोल-बाजा संग चादरि आनि
चादरि चढ़ा
भंडारा

आ मेंहथमे
आंगनमे सेहो एकटा पूजा होइए हमरा घरमे
खाधि खूनि कऽ, ढेका खोलि कऽ
बालापीरक पूजा खीर-पूरी राखि
धूप-दीप देखा कऽ होइ छै
आ माटिकेँ फेर नीप देल जाइ छै
बालापीर....
अहमदाबाद-मुंबई हाइवे नंबर आठ पर नंदेसरी गाँव
बालापीरक दरगाह
बाबाक शानमे धुँक चढ़ौआ !!!

घड़ी पूजा...
घड़ी पूजा.. कहलकै जे
कोन पूजा
पूजा नै यज्ञ
यज्ञ नै योग
मीमांसा नै तर्क
वेदान्तक आगाँ सांख्य
ब्राह्मण्यक बाद बौद्ध
श्रद्धाक आगाँ तप
ब्रह्मक बदला आत्म
ऋषि नै मुनि
देवता नै गुरु

ब्राह्मणनै व्रात्य
मुरेठा बन्हने,

हाथमे पेना
धनुष
इन्द्रधनुष
पनिसोखा
नील पेट
लाल-लोहित पीठ
विज्ञान, तर्क, बुद्धिक वास
कारी केश, वज्र, कुण्डल
कारी रडक कपड़ा
गरामे चांदीक हँसुली
कारी आ उज्जर भेड़ाक चमड़ा डाँड़मे
लाल पाढ़ि
आँचरमे तह नै
खाली पएरे
मोनक रथपर असवार
क्षणप्रभा ओकर चाबुक
धानुकी व्रात्य
सांख्यधाराक वाहक
ब्राह्मणक सोम व्रात्यक सुरा!!
हम व्रात्य

कीकट, विदेहक अद्भुत ब्राह्मण
षडर्विश
देव प्रतिमाक हँसब, कानब, नाचब
पिपनी खसाएब, हिलाएब
देव मन्दिरक थरथरी
देव प्रतिमाक फूटब

घड़ी पूजा.. कहलकै जे

घड़ी पूजा कोन पूजा?
यज्ञ नै योग
यज्ञ माने आवाहन, समर्पण,
योग अछि मुदा सामर्थ्य
मीमांसा करैत, तहक तहमे जाइ
मुदा उत्तर तर्क सँ अबैए
वेदान्तक मिथ्या नै सांख्यक सत्व, रजस, तमस्
ब्राह्मण्यक बाद बौद्ध
श्रद्धा मात्रसँ की हएत, प्राप्ति लेल तप
ब्रह्मपर छोड़लासँ की हएत, सभटा जिम्मा अछि आत्मक
ऋषिक ज्ञानक नै काज
जे रीछ सन पर्वत कन्दरामे रहै छथि
मुनिक राग-द्वेष-तामससँ रहित
लोकक बीच रहनाइ अछि पसिन्न
बिनु देखल-बुझल देवता नै
गुरु चाही, जकरासँ कऽ सकी वार्ता
हम व्रात्य

अहाँ ताकैत रहू
कारण देव प्रतिमाक हँसबाक, कनबाक, नचबाक
पिपनी खसेबाक, हिलेबाक
देव मन्दिरक थरथरेबाक
देव प्रतिमाक फुटबाक

हम तँ ताकि रहल छी रहस्य
बालापीर
हमर अंगनामे!
आंगनमे..
खाधि खूनि कऽ..., ढेका खोलि कऽ ..
बालापीरक पूजा खीर-पूरी राखि

धूप-दीप देखा कऽ किए होइए
आ माटिकेँ फेर नीप देल जाइए

घड़ी पूजाक कारण ताकै छी...

घड़ी पाबनि

भगवतीक पातरि

भगवती घरसँ नवेद बाहर नै जाइए किए..

भगवती घरमे केरा पात सहित ऍँठ-कूइठ गारि दै छी किए..

नजरि लागि जाइ छै

माए कहै छथि
जे नजरि लागि जाइ छै
बेटाकेँ देखि जे लागैए ओ आइ सुन्दर
साँझमे छाह पड़ि जाइ छै ओकर मुँहपर
से तँ सत्ते! हमरा सन ककर बेटा
मुदा मोनमे ई अबिते नजरि लागि जाइ छै

कोनो काज शुरू करैए
मारिते रास काज एक्के बेर
खतम हेबा धरि सुधि नै रहै छै
कियो कहैए जे कतेक नीक अछि अहाँक बेटा
तँ माएक करेज धकसँ रहि जाइ छै
करेज बैसऽ लगै छै
की करै छै?
कोन सुन्दर छै?
मुदा कहैत रहै छथि माए
जे नजरि लागि जाइ छै
बाते-बातपर हमर बेटाकेँ

कनियाँ कहै छथि सासुकेँ
माँ अहाँक बेटा घबराइ बला नै अछि
दुष्टक नजरि नै लगै छै अहाँक बेटाकेँ

माए मुदा शनि दिन, सरिसौ-तोरी आ मेरचाइ जड़बै छथि
सुरसुरी लागि जेतै ओकरा तँ बुझब जे नजरि नै लागल छै
आ सुरसुरी जे नै लागतै तँ बुझब जे नजरि लागि जाइ छै

कने काल सुरसुरी नै लगलापर माए होइ छथि चिन्तित
देखियौ ने, हमरा बेटाकेँ नजरि लागै छै छोटो-छोट गपपर..
नजरि लागि जाइ छै... बाते-बातपर हमर बेटाकेँ...
मुदा तखने छिकैत छन्हि बेटा, ओकरा सुरसुरी लागि जाइ छै
माएक मुँहपर अबै छन्हि मुस्की
सरिसौ-तोरी आ मेरचाइ सरबामे कनेक आर दऽ दै छथि...
कहलियन्हि ने माँ दुष्टक नजरि नै लगै छै अहाँक बेटाकेँ

ठाढ़ लत्तीकेँ पढ़ैत छी

पानक जड़ि लग गारल खरही देखै छी
आ ओइपर ठाढ़ लत्तीकेँ पढ़ै छी
राड़ी घासक टुकड़ी आ काइससँ बान्हल हमर उल्लास
सरपत घासक टुकड़ीपर चढ़ि गेल लत्ती जेकाँ
लत्ती जेकाँ हम अपनाकेँ पबै छी

बन्हकासँ बान्हल पानक ढोल बनि गेल छी
मोड़ल पानकेँ सीकीसँ,
बाँसक पातर शलाकासँ गाँथल अछि
बेल निकलल शाखा कनार,
इकरीसँ गछउठौनी
पानक छर्चा लत्ती, गीरहसँ युक्त छर्चा बेल बनि गेल छी

लत्तीक छीपकेँ काटब, छपटा करब
जड़ि लगक चारि-पाँचटा पानक पात माने घासन जकाँ
ऊपर चारि-पाँचटा पानक पात माने कूट-खूट कचलेवारि होइत
छीप परक पात मुड़वारि भऽ गेल छी

पात तोड़बाकाल कूटक एक-दूटा पात तज्जीबला कठोर पात
किछु काल लेल छोड़ि देल
जड़िसँ छीप धरि दुपन्ना आ लेवार सभ
झलमा बीमारी भेने पान कडू भेल
फुट्टा बीमारी भेने गलल पात सन हम असकरे घुमै छी
तुबैत, तेलगगरा भेने आ झरकैत; बढ़ती भेने अग्रभाग झरैत
पातकेँ फेरफार कऽ मृत्युकेँ टारै छी किछु काल धरि, बहुती!

चौतैय्या, ढोली, लेसो, भीड़ा बनि गेल छी
पातमे बान्हल भीड़ी, से पतौरा जकाँ तैयार भेल कल्लामे जेबा लेल धड़फडाइत
डंटी लागल साँस छुट्टा पान सन पूजा लेल निहुछल
तबक सन चमकैत पन्नीमे दूसल बजारक समान बनि गेल छी
आ तखन
पानक जड़ि लग गारल खरही देखै छी
आ ओइपर ठाढ़ लत्तीकेँ पढ़ै छी

हमर आकांक्षाक अग्नि

आँचब आ प्रज्वलित राखब, हम्हरब आगिकेँ
खोरनाठब मुदा, तखन आगि खसत पातक ढेरीपर
आ पसाही लागत
हमर आकांक्षाक अग्निकेँ

मखान उठबैत छलौं पेलनीसँ
गूडीसँ चोइटा हटबै छलौं
बाडक बडौरा, सुखाएल अछि केहन ई बडठी
औँटि कऽ निकाली बडोर,
तुमब आ फाहाक पृथक हएब, धुनकीसँ धुनै छलौं
लारनिसँ ताँतिपर कऽ आघात, मखान उठबैत रही पेलनीसँ
गूडीसँ चोइटा हटबैत रही, रही टकुरी कटैत, मडिबैत छिन्नाकेँ
पागैत सूत, छल ई हमर आकांक्षाक अग्नि

ननगिलाट पहिरने बूढी, सोझाँ नन्हसुतमे मलकिनी
कलबत्तू पइसा कऽ गाँथैत आभूषण मोन अछि
किरमिची चानीक पानि चढ़ल, मुदा वएह ताम
आब हमर आकांक्षाक अग्नि मांगैत अछि
पाग नै चाही हमरा मौड़
शंकुक आकारक पैघ,
कोदिलायुक्त
पागक अग्रभागक पेंच नै
आब हमर आकांक्षाक अग्नि मांगैत अछि
चिरतन, ठिकरी, लहेरिया आ जंगलाती छाप
आब हमर आकांक्षाक अग्नि मांगैत अछि
पटोर, गुलबदना, नीलाम्बरी, सोइरीक नूआ

कलफ लगा कऽ कडगर कऽ, भेलासँ दऽ चेन्हासी
 तूरक फाहा, पोखरिया, लहेरिया, बदामी, चानपंखा
 बेराएब आ सुइया पैसाएब अहाँ
 हमर आकांक्षाक अग्निकँ

लखिया भेड़ जकाँ आगाँ-आगाँ
 बथनिजाक बथनाएब अबैत काल, आ खभाएब जाइत काल
 बीसटा भेड़क लेहड़, एक सए भेड़क बाग
 चारि-पाँच सए भेड़क गँहेड़,
 भेड़कँ खउरब, गुलटिआइत तूर
 सिऐन अधला, खुटिया मिरजइ ओछ
 हमर आकांक्षाक अग्नि करत
 ई पुरान लोहझाम, लोहझरकँ
 भाथीमे पैसैत वायु जखन आएत तखन
 भाथी सालब आ प्रज्वलित करब अग्नि
 लऽ कलम छेनी, चकरसानपर पिजबैत सरौता

हमर आकांक्षाक अग्नि सुनैत अछि
 कबिराहाक कनसीपर उठैत धुन
 देखैत अछि, छिलुआ पहलदार बासन
 आ तखन हम
 आघातसँ मठारब पित्तरि, कलगैजा लोटा
 निरंजनीक दीप, जलधरी
 फेर दीयठिमे राखि दीप
 पहिरि टुमटाम गहना, गोबरियाव सोन, जोकटी आ दसकलम
 चाँपकली पहिरने ओ लेने छलि हलुमानी नातीक लेल
 पथरौटी पहिरि हम, पवित्री जनउमे बान्हि
 श्राद्धक काञ्चनपुरुष जकाँ
 आकांक्षाक अग्नि हृदयमे लऽ
 कनसारीक भुज्जा जकाँ

दाबापर उझकून ओइपर राखल बासनमे
चुल्हाक पौरी कूरामे धिपाओल बालु दऽ
भुजनाठीसँ लाडैत छी
अपन आकांक्षाक अग्नि

मकइक मखानी
सोन्हगर आ झूर नीक स्वाद
मुदा आब अतिखाइन होइत अछि
हमर आकांक्षाक अग्नि

अदहन देल पानि आँच दऽ तारब
उसीनब कूटि कऽ मुरहीक चाउर बनाएब
नोन-पानिसँ मोअब कोडाइ, दालिक खोंइचा

बिनु जमल गुड़ छाह्नीक पातर ममुरी
परतपरसँ काछि कऽ निकालब मलीदा
तेबासि नीक, मुदा बसियानि
मोटगर भैसाठ आ पातर तुरी दही
आकांक्षाक अग्निकेँ जरैत रहऽ देब
ओहिना जेना कोइयासँ तेल निकालै छी ।
मोहब आ दऽ आएब तेलिहानी
तेलीकेँ दऽ बहतौनी, घानी लगाएब आ निकलब धेनुआर घानी
घानी निघरब, तेलहनक अवशेष खरी
उज्जर रंगक रेह
नोनथरा, कोठीसँ निकलल
पनारसँ चुबैत पानि, अवशिष्ट सिट्टी ढेर नोनफर
काछल फेन खारीसँ खरिआ नोन
हमर आकांक्षाक अग्नि सुच्चा
फेर अवशिष्ट पछाड़ी, दोसर खेपमे काही शोरा
आ पकवा नोन, तेसर खेप तेलहा शोरा

आ नीमक अवशिष्ट जराठी
 जराठी आ सिट्टीक मिश्रण
 बेचुआ, रौदमे सुखा कऽ जरुआ शोरा-आबी शोरा
 कच्चा शोरा परिशुद्ध भऽ कलमी शोरा
 नोन- रामरस, कम नोनगर- मधनोन
 कटियामे मधु राखि
 चिड्डे मारबा लेल नर-सर
 नाल गुआमे पैसल, नरक उपरका सिर आ नीचाँ भारू
 सरमे कमची सभ, पकडबा लेल चिड्डे कम्पा
 मन्तुर पढि छत्ता लग जाएब,
 तुनकारी दऽ बिज्जीक करैत अछि शिकार
 ई हमर आकांक्षाक अग्नि
 आँचब आ प्रज्वलित राखब
 मुदा हमहरब आगिकेँ
 खोरनाठब मुदा
 आगिक खसब पातक ढेरीपर
 आ पसाही लागत
 मुदा ई
 हमर आकांक्षाक अग्निकेँ तँ जरैत रहैए देत

चाँपकली पहिरने ओ लेने छलि हलुमानी नातीक लेल
 हलुमानी, बल-बुद्धि-अभय
 बेदराक रक्षार्थ
 विश्वास, श्रद्धा
 करत तँ सभटा ई बेदरा अपने
 मुदा जाँ पहिरने रहत हलुमानी
 तँ हनुमानजी संग छथिन्ह
 से भरोस रहतै मैयाकेँ
 आ हलुमानी पहिरने ओ बेदरा
 लगा रहल अछि पाँखि हमर आकांक्षाक अग्निकेँ

चिडै बनल हमर आकांक्षाक अग्नि बहत अकासमे
आ सहस्रजित् बनत हलुमानी पहिरने ओ बेदरा
स पंवस्व सहस्रजित् ॥
हजारक हजारपर विजय केनिहार
एहिना बहैत रहत
बहिते रहत
जेना बहि रहल अछि धार
आ हमर आकांक्षाक अग्नि

उजाहिमे उपलाइत हम आ माँछ

१

ई नम्माधग्गी
 बिड़इमे होइत मछहर
 डकही पोखरिमे भऽ गेल बन्न,
 डकही पोखरि मखानक पातसँ छाड़ल अछि आब
 मुदा एतऽ बिड़इमे होइत अछि मछहर
 कच्छाछोप, हेलेत कबइ
 काही घुमैत
 कौआटुट्टी गाछक फड़ लग हम ठाढ़
 कबइजल्ला लग
 आ हम आबि जाइत छी
 खींचि फिरचइ पकड़ि कऽ
 छी जाल खिरबैत
 आ फेर हम घुरमऽ लगै छी
 फेर टापी छापि,
 ठाढ़ भऽ जाइ छी
 छै उजाहिमे उपलाइत माँछ
 आ फेर हम जाल छोड़ि दैत छी
 सहदसँ माछक करै छी शिकार
 आ आब
 अछि इछाइन चारु कात

२

जाल खिरबैत
 घुरमा लागि जाइत अछि

सोचनी पैसि जाइत अछि
इछाइन गन्ध बनि जाइत अछि नियति
जीवनक प्रवृत्ति
माँछ संगे उपलाय लगैत छी
लगैए जाल खिरबैत हमरा बान्हि कियो रहल अछि
लगैए शहद लेने छातीमे कियो दुकल जा रहल अछि ।
सोचनी पैसि जाइत अछि
इछाइन गन्ध बनि जाएत की हमर नियति
हमर जीवनक प्रवृत्ति
ई नम्माधग्गी

बकछुछरु खेलाइत हम आ भीखू

१

बँसकरमक विश्वकर्मा
 भीखूक फारब आ
 ओदारि कऽ निकालब
 उजरा औषधि वंशलोचन
 कोनित्रा सूप हकरा पथिया
 मुदा खजुरिया बान्हमे बान्हल
 हमर आ ओकर वर्तमान आ भविष्य

बकछुछरु खेलाइत हम आ भीखू
 डोमासीक कातबला पोखरिक महारपर
 थुथुन घोसियेने माँटिमे सुगरक झुण्ड
 भीखूक भाए छथि आब सरकारी अधिकारी
 दोसर भाए हॉस्पिटलक वार्डबॉय
 आ भीखू एखनो डोमासीमे
 जिबैत वर्तमानक संग भविष्यक ताकिमे

२

स्थिर ओइठाम ठाढ़,
 मुन्हारि साँझमे लीलीडाली हाथमे लेने
 बजैत जे भाए बनल अछि अधिकारी
 मुदा गाम छुटले छै बुझू
 बियाहो पैघ घरमे ओकर भेल छै
 दोसर भाए तँ गाम अबिते अछि
 ओढ़ना पहिरना नीक मुदा काज वएह
 हमरे नै फुराइए करू की?

भविष्य तँ वएह बुझाइत अछि ।

आगाँ, अहाँ एलौं, कोन काज कहू ?
मुँह झलकि गेलै भीखूक
ओइ मुन्हारि साँझमे

हम चुपे रही तावत्
ओइ झण्डी ठाढ़ गाछ लग
ठाढ़ गाछ कुकाठ लग
बाजि उठल भीखू मुदा काज तँ
काज तँ हमर ओ हाकिम भाए नहिये करत
मुदा अहाँले कहबै धरि अबस्से ।

आ हम कहै छी, नै भीखू
हाकिम तँ काज कइये देत
मुदा काज अछि हॉस्पिटलक
पिता छथि भरती, जतऽ भाए अहाँक छथि काज करैत ।
कतेक दिन भेलन्हि भरती भेना
मुदा नै आइ-काल्हि होइत
ऑपरेशनक तिथि अछि बढ़ेने जाइत
आ भीखूक मुँह झलकि उठल
मुन्हारि साँझमे ।

हँ कहबामे जे होइ छै संतुष्टि
मदति देबामे जे होइ छै आत्मतृप्ति
तइसँ ।
बँसकरमक विश्वकर्मा भीखूक वंशलोचनसँ
तृप्त होइ छी हम सेहो ।
ओइ मुन्हारि साँझमे

कटिहारी

१

कनकनी छै बसातमे
 हाडमे ढुकि जाएत ई कनकनी
 पोस्टमार्टम कएल शरीर जे राखल अछि
 सातटा मोटका शिल्लपर, जड़त कनीकालमे
 गोइठामे आगि जे अनलन्हिहँ सुमनजी
 राखि देल नीचाँ
 कनकनाइत पानिमे डूम दऽ
 गोइठाक आगिसँ आगि लऽ
 शरीरकेँ गति-सद्गति देबा लेल
 कऽ देलन्हि अग्निकेँ समर्पित
 तृण, काठ आ घृत समेत
 घुरि कऽ जेता सभ
 लोह, पाथर, आगि आ जल नांघि, छूबि
 डेढ़ मासक बच्चाकेँ कोरामे लेने माएकेँ छोड़ि
 घर सभ घुरै छथि

एक्कैसम शताब्दीक पहिल दशकक अन्तिम रातिक भोरमे
 मुदा नै छै कोनो अन्तर
 पहिरावा आ पुरुखपातकेँ छोड़ि दियौ
 महिलाक अवस्था देखू
 ऐ कनकनाइत बसातसँ बेशी मारुख
 हाडमे ढुकल जाइत अछि
 कमला कात नै यमुनाक कात
 हजार माइल दूर गामसँ आबि
 मिज्झार होइत अछि खररखवाली काकीक श्वेत वस्त्र

साठि साल पूर्वक वएह खिस्सा
वएह समाज
मात्र पहिराबा बदलि गेल
मात्र नदी-धार बदलि गेल

सातटा शिल्लपर राखल ओ शरीर
अग्नि लीलि रहल सुङ्डाह कऽ रहल
एकटा परिवार फेरसँ बनबए पडत
आ तीस बर्खक बाद देखब ओकर परिणाम
ताधरि हाड़मे ढुकल रहत ई सर्द कनकनी
ऐ बसातक कनकनीसँ बडुड बेशी सर्द

२

गोपीचानन, गंगौट, माला, उज्जर नव वस्त्र
मुँहमे तुलसीदल, सुवर्ण खण्ड गंगाजल
कुश पसारल भूमि तुलसी गाछ लग
उत्तर मुँह
पोस्टमार्टम कएल शरीर
सुमनजी सेहो नव उज्जर वस्त्र पहीरि
जनौ, उत्तरी पहीरि, नव माटिक बर्तनक जलसँ
तेकुशासँ पूब मुँह मंत्र पढ़ै छथि
आ ओइ जलसँ मृतककेँ शिक्त करै छथि
वामा हाथमे ऊक लऽ गोइटाक आगिसँ धधकबै छथि
तीन बेर मृतकक प्रदीक्षा कऽ
मुँहमे आगि अर्पित होइत अछि
कपास, काठ, घृत, धूमन, कर्पूर, चानन
कपोतवेश मृतक
पाँच-पाँचटा लकड़ी सभ दै छथि
कपोतक दग्ध शरीरावशेष सन मांसपिण्ड भऽ गेलापर
सतकठिया लऽ सात बेर प्रदीक्षा कऽ

कुरहरिसँ ओइ ऊकक सात छौ सँ खण्ड कऽ
सातो बन्धनकेँ काटि
सातो सतकठिया आगिमे फेंकि
बाल-वृद्धकेँ आगाँ कऽ
एडी-दौडी बचबैत
नहाइले जाइ छथि
तिलाञ्जलि मोड़ा-तिल-जलसँ
बिनु देह पोछने
आ फेर मृतकक आंगनमे
द्वारपर क्रमसँ लोह, पाथर, आगि आ पानि
स्पर्श कऽ घर घुरि जाइ छथि

भाग्यशाली

१

हारि गेल छी
हेरैत ओइ विचित्र जीव सभकेँ
नै आब आर नै
फाटि रहल अछि माथ
फुला रहल अछि साँस ई नागफाँस
विचित्र जीव सभ अछि
एक दोसराक विरुद्ध मुदा
सभटा एके संग अन्यायक पक्षमे
आ सत्यक विरुद्ध,
एक दोसराक विरुद्ध मुदा ।

के की बाजि रहल अछि,
कखन के पलटि रहल अछि
पलटी मारि मुखाकृति बदलि आबि जाइए सोझाँ
हमरो अछि आकांक्षा
सुखित रहबाक
बिन विवाद जीबाक
मुदा तइसँ निसभेर तँ भऽ जाएब,
हारि कऽ निन्न आबि जाएत की?

२

लगैए जे बड़ड भाग्यशाली छी हम

कखनो जे हेबऽ लागै छी हतोत्साहित
 संगी सभ तेहेन, जे जोश बढ़ा दै छथि
 जे हारऽ लागै छी, थाकि जाइ छी
 तँ अरि कऽ ठाढ़ भऽ जाइ छथि ओ
 तेहेन तेहेन गप कहै छथि जे थकनी मेटा जाइए
 तेहेन तेहेन प्रतिकार करै छथि
 जे दुश्मन हारि जाइए

कनियाँ, माए, बहिन सेहो सभ तेहने भेटल छथि
 मुँह मलिन भेल नै आकि जुमि जाइ छथि सभ
 हमरा हँसेबा लेल
 कियो हमर मोनक पकमान बनाबऽ लगै छथि
 कियो हमर माथ धोबै छथि
 आ कियो सुनबऽ लगै छथि हमर पुरान गाथा
 सत्यक पक्षमे लड़बाक हमर आकांक्षा
 जखन बैसाखीपर हम चलैत रही ततेक तेजीसँ
 जतेक आब हम दुनू परपर नै चलि पबैत छी
 बेटो-बेटी सभ तेहने
 स्कूलमे पुछै जाइ छन्हि जे अहाँकेँ स्टार भेटल, तकर रहस्य की?
 तँ कहै जाइ छथि
 जे हम सभ अपन पितासँ पढ़ै छी
 आ हमर पिता दुनियाँमे सभसँ बेसी जनै छथि,
 रहस्योद्घाटन!
 हमरा सन भाग्यशाली के!

ताकै छी एक तँ भेटै छथि सए
 बेशी मेहनती
 बेशी प्रगतिशील
 सहयोगी सभ
 पाठको सभ तेहने

सए पन्नामे घासिआएल एकटा छोटो गप चीन्हि जाइ छथि
नै बाँचि पबैए ओ हिनका सभसँ ।

ई सभ जान लगा दै छथि हमरा लेल
जखन कखनो हमर मुँहपर अबैए रेख
एकटा छोटो रेख
हमर उद्देश्यकँ बढेबा लेल
हमरा हँसेबा लेल
हमरा चलेबा लेल, बैशाखीसँ दुनू परपर
मुदा हम बैशाखी छुटलाक बाद कहाँ चलि पाबि रहल छी ओतेक झटकारि कऽ
बैशाखी धेने जतेक झटकारैत बढैत रही
किए तँ हम बड्ड भाग्यशाली छी
लोकक प्रेम जे करबा लैए हमरासँ किछु काज
आ दऽ दैए विश्राम हमर निराशाकँ ।

जीत गेल छी हम!

हाइक्यू/ शैनर्यू/ टनका/ हैबून

१

प्रकृति रोष
 कुश तिल जलसँ
 विधवा बनि
 सधवा की विभेद
 दूबि अक्षत जल (टनका/ वाका)
 करबीरसँ
 घर गाछ पहाड़
 घेरल अछि (हाइक्यू)
 बनैया लोक
 घरक पनिबह
 बिदति नहि (शैनर्यू)

करहड़ उपारि कऽ खाउ, प्रकृतिकेँ घरमे बसाउ, फूलवारी बनाउ, पहाड़क फोटो
 बना कऽ घरमे लटकाउ। आ भऽ जाउ प्रकृति प्रेमी। गामकेँ नग्रमे लऽ आउ,
 चित्रकारीसँ, कलाकारीसँ, बुधियारीसँ।

खेलाइ हम
 करियाझुम्मरिमे
 नीचाँ अकास

एकपेड़िया सड़क कतऽ पाबी आब, आब तँ चारि लेन सेहो कम चकरगर मानल
 जाइए। छह लेन, आठ लेन। अकास मलिछोंह, गाछक हरियरी मलिछोंह। मोन
 मलिछोंह। मुदा सड़क, घर सभ फोटो सन चिक्कन चुनमुन।

लिखी चित्रसँ
 घरक खाका आइ
 छी जडलाह
 (हैबून)

२

१.

तागि प्रकृति
ताकैले भेलौं पार
सुखल पात
(हाइकू)

२.

ई फूल फल
चढ़ैत जाइ आगाँ
कम होइए
उनटि देखी फेर
लगमे कम दूरे बेशी
(टनका/ वाका)

३.

रंग छाड़ल
पहाड़ आर गाछ
मुदा जीवन
(शोनर्यू)

४.

झाझायल रंग कतेको वर्णक । बच्चाक किताबोसँ बेशी चमकैए ई प्रकृति, फूल, पात, बाट आ अकास । आ एकरा सभकें तँ छोड़ू ई बरफ, जे रेगिस्ताने ने छी, बालुक बदला बरफ । मुदा नै अछि ऑक्सीजन आ नहिये फूल-पात । मुदा एकर सेहो देखियौ शान । जइ रस्तासँ अबै छलौं से ओतेक कहाँ चमकै छल । जखन ओइ प्रकृतिक लग छलौं तँ कहाँ ओकर रूप निडहारि पाबै छलौं । कियो दूरसँ देखैत हएत तँ निडहारि पबैत हएत हमरो, प्रकृतिक बीचमे हमहूँ प्रकृति बनल हएब । मुदा ऐ शिखरपर आबि जे सनगर लगैए ई प्रकृति ।

गाछ भेल छै

असगरुआ बौआ

पात भेल छै

खिलौना प्रकृतिक
शिखर देखि

मुदा आब ऐ शिखरपर एलाक बाद लगैए जे बेकारे एलौं एतऽ। ऐ शिखरकेँ ओइ ठामसँ देखै छलौं तँ कतेक सुन्नर लगै छल ई शिखर। मुदा शिखरपर एलाक बाद आब तँ वएह गाम नीक लगैए। तुलना तखने ने हएत जखन गामक प्रकृतिकेँ शिखरसँ देखबै। गामसँ शिखर आ शिखरसँ गाम। मुदा लिलसासँ हाइ रे हाइ। आब चलै छी शिखरक ओइ पार। देखै छी ओइ दिसुका लोक समाज। दूरसँ लगैए दुनू कातक गाम नीक, तराउपड़ी। मुदा ओइ कातक गामसँ शिखर ओतेक सुन्नर लागत जतेक ऐ पारक गामसँ लगैए।

नै ठाढ़ होउ
चलू चली घुरैले
बनिजार छी
लोकक बीचमे छी
जाइत घुरैत छी
(हैबून)

३

चतरल छै/ लतरल टाट ई/ झोरा कऽ खाउ
ई बिजलौका/ जड़िक शिरा सन/ पसरैए
जड़िसँ फूटि /ई कड़कड़ाइत/ दिग दिगन्त/ पसरत सगरे/ करत आच्छादित
कारण नै छै/ हारि लेल, विजय/ लेल नै गर्व
लोक पताली/ जहाज अकासमे / उनटि गेल / विश्व लोक ब्रह्माण्ड / बात विचार
सभ
जल दुनियाँ/ समुद्र तलपर/ अद्भुत रंग
बिनु हरदि/ चाणक्यक बिखाहि / विषकन्या ओ
बिनु हरदि/ बनलि बिखाहि ओ / विषकन्या जे/ पालित भेल छलि/ बिनु हरदिक
जे
हरदि, गुणे-गुण, सर्दी भेल, दूधमे घी आ हरदि दियौ आ आँखि मूनि घोंटि जाउ।
चोट लागल हरदिमे डोकाबला चून मिलाउ आ लेप दियौ। हरदि बिना ने दालि

आ ने खिच्चरि लागत पियरगर । खिच्चरि भऽ जाएत मरसटका आ दालि
भटरंग । देखैमे लगैए जेना वैजयन्ती फूलक गाछ हुअए, मुदा ई बाड़ीमे होइए,
वैजयन्ती सन पोखरिक महारपर नै । हरदि गाछ/ नुकौने जड़िमे ई/ अपन गुण
(हैबून)

४

आसक अछि/ पनिसोखा उगल/ चलू बढै छी (हाइकू)
भेल उबेर/ उगल पनिसोखा/ काज करै छी/ बहराइ घरसँ/ बाट भेटल अछि
(टनका)
पनिसोखा ई/ उगल अकासमे/ उपरे ऊपर! (शेनर्यू)
आह, आब हएत उबेर, उगि गेल अछि पनिसोखा, खुजि गेल अछि बाट, बनिहार
बिदा भेल बनिज करए, आ किसान बीया उखारि रोपनि लेल आ हम बिदा भेलौं
कोनो अकाजक काज लेल, अन्तहीन बाटपर, सुकाजक काज लेल , दिशाहीन
ठमकल चौबटिया दिस ।
बाट तकैत
ताकी अकास दिस
विचित्र भ्रम
जेना ई पनिसोखा
उगि खोलत बाट

तखन फेरसँ ताकब, हेरब अपन समान, आ बर्खा होइ धरि चलैत रहब । तँ ई
कहब जे बर्खा होइ धरि चलैत रहब कोनो पलायन तँ नै । पनिसोखा उगले
अछि, बाट खुजले अछि आ हम बाट ताकि रहल छी आबैबला बर्खाक?
सतरंगिया
अछि ई आस
उगैए आस
डुबबाले अकास
बनि गेल संत्रास
(हैबून -दू टा गद्य आ दूटा टनका युक्त)

हाइकू/ शेर्यू/ टनका

हरित-कञ्च/ लाल-उज्जर ठोप/ हृदै संगोर
 मरुद्यान नै/ जलोदीपमे द्वीप/ बालु नै पानि
 ओ नील मेघ/ समुद्र पृथ्वी छोडि/ भेल अकासी
 पात आ चिड़ै/ एक दोसरा सन/ स्किन कलर
 अकासी जल/ पानिक अकासमे/ रस्ता चीरैए
 ई हिमपात/ हिम सन अकास/ आ धरा गाछ
 सूर्यक पूब/ आशाक छै किरण/ मुदा रक्ताभ
 प्रकृति पानि/ हहारोहक बाद/ शांत प्रशांत
 व्याकुल चिड़ै/ ठूठ गाछ सुखौत/ छै हतप्रभ
 प्रकृति नृत्य/ प्रकृति संग जीब/ प्रकृति भऽ कऽ
 प्रकृति प्रेम/ प्रकृति संग जीब/ प्रकृति भऽ कऽ
 अलैचढल/ उत्साह हमर जे/ देखी दोहारा
 अमरलत्ती/ पनिसोखा जकाँ की/ छूत अकास
 कजराएब/ अकासक ई गाछ/ मेघक संग
 देव उधर/ अकाससँ उतरि/ पृथ्वी अबैत
 धुरिया साओन/ फेर भदबरिया/ रेत पयोधि
 कचौआबध/ मनोरथ गामक/ जबका मारल
 गाछ बृच्छ आ/ चिड़ै चुनमुनीक/ बीच खेबै छी
 संगोर राति/ दिन राति सन-ए/ आ राति राति
 दूर क्षितिज/ मुँह घुरौने सभ/ अपने भेर
 दूर क्षितिज/ वृत्तक नहि अंत/ लगक छच्च
 मेघक सीढी/ अकासक मचान/ हिम छारल
 अन्हार जोति/ कएल प्रकाशित/ अंतःप्रकाशे
 सलाढ आब/ अरियालड्डनक/ बादक हाल
 अगरजित/ खसब नै उठब/ ओतै रहब
 साँप घुमैत/ पहुँचैए शिखर/ रस्ता बनैए
 जलपै बेढी/ बोनाठ धमाउर/ उपटाएब

डलबाह नै/ पंजियार भगता/ भगैतिया नै
 केराक बीर/ काज करब कनी/ खाएब टुस्सा
 घुमौआ मोड़/ चौबटिया बनि कऽ/ आनैए आस
 झरैए पानि/ बनबैए धार आ/ बढैए आगौं
 उगैतोकेँ ई/ कुश तिल अक्षत/ आ डुमैतोकेँ
 भेडक जेड/ बहटाबी ओकरा/ परदेसोमे
 संस्कृतिक ई/ गलज्जर उठल/ की हम चली
 कथकिया कि/ घरदेखिया क्यो नै/ अबैए एतऽ
 देखै छी हम/ ऊँचगरसँ बनि/ ब्रह्मा-महेश
 चढाउतार/ नै नडहा फौदार/ चाही प्रकृति
 पृथ्वीक अंत/ शुरू भेल प्रारम्भ/ अकास आब
 लोक ने गाछ/ ई आँखिक सौन्दर्य/ तँ तँ अछि ई
 डगहर ई/ ऐ उतरे दछिने/ अगहन छी
 पथ नभमे/ सहस्रबाढ़निक/ अकास घुरै
 प्रकृति जेना/ कलमच बैसल/ सीटल सीढ़ी
 वृत्त सन ई/ पृथ्वी प्रकृति गोल/ अनंत स्पष्ट
 छाहक रंग/ कएक तरहक/ तहिआएल
 बलुआ डोह/ तकर ओइ पार/ पानि अकास
 बाढि लगैए/ समुद्र सन शान्त/ मुदा ई विद्युत्
 पनिदुद्धर/ भेल पनिचहटा/ बाढिक देस
 घुरैत खेत/ रस्ता सन सर्पिल/ प्रकृति रूप
 इनार-बेंग/ इनारो पैघ, बेंगो/ सीमा छैहै की
 सौंसक सीटी/ घात करैए नै तँ/ भेल खतम
 उगैत चान/ चानक इजोरिया/ डुमैत चान
 आशालुब्धी छी/ जहरमोहरा छी/ डेलीखोडी नै
 नील समुद्र/ ककर अछि छाह/ नील अकास
 दिबडखोकू/ दिबडाक भीड छी/ मुदा ठाढ़ छी
 मेघ ऊपर/ घुरी खदबदाइत/ छी बड़कैत
 सूर्य छाहक/ पैघत्व दाग लेने/ करेजपर
 सिंह सिंहीन/ दँताखिस्टी करैए/ हीस मँगैए

खरहा तेज/ दौगैए नुकाइए/ बीहरि बना
 परबा पाँखि/ बजबै छी कहि कऽ/ हँ, ती ती ती ती
 सुग्गा बजैए/ गुम्म भेल ठाढ़ छी/ बजैए सुग्गा
 जलोदीप छै/ अथाह मुदा छै नै/ पाथर कहैए
 चानक रूप/ पूर्णिमामे अन्हार/ लगक सत्य
 फेंच काढ़ने/ प्रकृतिक गमला/ पड़ैन रोक्कू
 बथनियौ छी/ भेड़कँ हक्का दैत/ ओ जाइ छै/ लखिया भेड़ आगाँ/ भेड़िया धसान
 नै/
 देखै छी ठाढ़े/ अबैत आ जाइत/ भेड़ चरैले/ जाइतकँ खभाउ/ अबिते बथनाउ
 प्रकृति नृत्य/ हंस्याहस्त नृत्य/ प्रकृति रम्भा/
 ऊपर ठाढ़/ थल-अकास बिच/ भजियाबैत
 स्वस्तिकहस्त/ खटकामुखहस्त/ मकरहस्त
 प्रकृति ओढ़ै/ घासक चहरि आ/ ताकँ अकास
 अहरा दैत/ देनहारक तृप्ति/ देखबैछ ई
 गोरहा ढोल/ छी गोबरकढनी/ गोनौर बनै/ वा गोइठाक ढोल/ बढैए ऊँच दिस
 खट मधुर/ हरियर आ लाल/ संगे-संग छै
 एकपेड़िया/ धंगाइत ढहैत/ बनत रस्ता
 लैत ढुइस/ कालिदासे लडैए/ टुडनीपर
 माछक घर/ सहथ गाँथि आनी/ अपना घर
 समुद्र थल/ मिलैए अकासमे/ त्रिशंकु भेल
 प्रकृति ऐना/ उधियाइत दृश्य/ मोनक ऐना!
 निचुका ढाला/ उपरका चढाइ/ दुनू सरल
 गोडाक लीद/ घोड़े सन रंगक/ आ रूपक छै
 घर हमर/ नारक टाल सन/ उडिरेत नै
 सेहन्ता लेने/ ठाढ़ छी मरियो कऽ/ देखबै दिन
 कपोत नृत्य / गजदन्त बनल/ छी ठाढ़ सोझाँ
 टकराइए / हहारोह करैत/ टूटि जाइए
 अमरलत्ती/ गछारने गाछकँ/ ओकरा मारि/ अपने बनि गेल/ अछि अमरलत्ती
 गरजै मेघ/ चमकैए बिजुरी/ प्रकृति नृत्य
 बिजुरी देखि/ मोन पड़ैए प्रेम / जे नै भेटल / हिलोरैए मेघ ई/ ह्रिदै भीतरधरि

धिचै छी आस/ बरफपर नाह/ बिन प्रयास/ मोनक उछाही आ/ आसक प्रयासमे
अम्ल बरखा/ नमछुरुक अछि/ देलियन्हि कऽ/ सुडडाह सेहो बनि/ बनि काल-
बरखा

जीवन-बरखा/ बरखा दैए जीवन/ अम्लक बरखा/ छद्मवेशी बनि कऽ / बनल मृत्यु-
बरखा

जरियो गेल/ तैयो अछि ठाढ़ ई/ मुँह दुसैत

सजीव हीन / सृष्टिविहीन लोक/ असगर छी/ कला तैयो मरल?/ नृत्य तैयो
रुकल?

मखान पान/ दिन तका भेटैए/ पहिचान जे/ पैकारक हाथमे/ बिका रहल अछि
अहरा अछि/ पिरारक फ़ड ई/ गरीबक यौ

रातिक झोंझ/ राति अपने अछि/ कीडा आ चिड़ै/ वातावरण अछि/ शान्त आकि
भुताह

बौआचौरैमे/ चरि पेट लटकै/ घर घुरु ने/ चरबाहकँ ताकै/ निकेना तँ अछि ओ
अपरम्पार/ माइक ममताक/ विलक्षणता

कृण्डलिया

१

सत असत मे भेद करू, राखू नै किछु रोख
 ततमत नै करू कनियो, जे छै होनी लेख
 जे छै होनी लेख, हुए से नीक निकेना
 सत्यक जीत हएत, जाँ करबै अकसतिकस ने
 डर संग असत केर, डर ढाहू मध्य हृदयक
 ऐरावतक बुझैत, यएह छी असत्यक सत

२

छत्ता घुरछा पल्लौसँ, भेल दिने अन्हार ।

दिन बितलापर घर घुरी, काल भेल विकराल ॥

काल भेल विकराल, पोरे-पोर सिहरैए ।

सुनत केओ सवाल, बोल बगहा लगबैए ।

ऐरावत बेहाल, बोल कतऽ भेल निपत्ता ।

घुरियाए बनि काल, पैसि बिच घोरन छत्ता । ।

३

विजय बिन गर्व हएत जँ, बुझू तखन ई नीक
हारि भेने घबराउ नै, बात बुझू ई मीत
बात बुझू ई मीत, हुअए जँ एक झमेला
हारि मानि बढि जाउ, करू ने फेर बखेरा
भेल काज प्रसन्न जतऽ, नीक अछि टा सएह
मोन ऐरावत बुझि, देखि ली हारि-विजय

४

बोल वचन हुअए नीक, बूझि बाजी जँ बात
गुम्म रहनाइए ठीक, हुए जँ नमहर जाल
हुए जँ नमहर जाल, लेत ओ लप दऽ भीतर
हल्ला बनि जाएत, नै अछि जँ बेर उचित पर
सुनू हमर ई बात, बात होइए अनमोल
ऐरावत कहि जाय, कहू नै ओल सन बोल

दोहा/ रोला/ कृण्डलिया

कृण्डलिया

छत्ता घुरछा पल्लौसँ, भेल दिने अन्हार ।
 दिन बितलापर घर घुरी, काल भेल विकराल ॥
 काल भेल विकराल, पोरे-पोर सिहरैए ।
 सुनत केओ सवाल, बोल बगहा लगबैए ।
 ऐरावत बेहाल, बोल कतऽ भेल निपत्ता ।
 घुरियाए बनि काल, पैसि बिच घोरन छत्ता । ।

दोहा

दोहा मात्रिक छन्द अछि । दोहामे दू पाँती आ चारि चरण होइत अछि । पहिल चरणमे १३, दोसर चरणमे ११, तेसर चरणमे १३ आ चारिम चरणमे ११ मात्रा होइत अछि । पहिल आ तेसर चरणक आरम्भ जगणसँ (जगण U । U) नै हएत आ दोसर आ चारिम चरण अन्त हएत दीर्घ-ह्रस्वसँ ।

रोला

रोला सेहो मात्रिक छन्द अछि । रोलामे चारि पाँती आ आठ चरण होइत अछि । पहिल चरणमे ११, दोसर चरणमे १३, तेसर चरणमे ११ आ चारिम चरणमे १३ मात्रा, पाँचम चरणमे ११, छअम चरणमे १३ मात्रा होइत अछि । सभ पाँतीक पहिल चरणक अन्तमे दीर्घ-ह्रस्व, वा ह्रस्व-ह्रस्व-ह्रस्व होइत अछि । सभ पाँतीक दोसर चरणक अन्तमे चारिटा ह्रस्व, वा दूटा दीर्घ, वा दीर्घ-ह्रस्व-ह्रस्व (भगण ।

U U), वा ह्रस्व-ह्रस्व-दीर्घ (सगण U U ।) होइत अछि । रोलाक प्रारम्भ ह्रस्व-दीर्घ-ह्रस्वसँ नै करू ।

कुण्डलिया

दोहा आ रोलाक कुण्डली (मिश्रण) भेल कुण्डलिया । दोहा लिख दियौ, फेर दोहाक अन्तिम चरणकेँ (११ मात्रा बला) रोलाक पहिल चरण बना दियौ (पुनरावृत्ति) आ फेर रोला जोड़ू । खाली ई ध्यान राखू जे दोहाक पहिल चरणक पहिल शब्द आ रोलाक अन्तिम चरणक अन्तिम शब्द एक्के रहए । कुण्डलियाक पहिल शब्द आ अन्तिम शब्द एक्के होइए । कुण्डलियाक चारिम आ पाँचम चरण सेहो एक्के होइए ।